

Tíðindi til føroyingar uttanlanda stuðla av tí føroysku sjómanskirkjuni.

Skattainntøkurnar frá oljuni farnar niður í eina helvt

Higartil í ár hevur norsk staturin fingið 22,6 miljardir krónur í kolvetnisskatti. Hetta er helvtina minni enn inngjaldið somu tíð í fjør.

Inngjaldið av kolvetnisskatti í Noregi er fallið nógv seinastu árin. Inngjaldið higartil í ár er bara ein fjórðingur av tí, sum kom inn í slíkum skattum somu tíð í 2013, upplýsir Statistisk sentralbyrå (SSB). Samanlagt vórðu 270 miljardir krónur inngoldnar í skatti frá januar til apríl í ár. Hetta eru 7,6 prosent minni enn í sama tíðarskeiði í fjør. Inngjaldið frá persónligum skattaveitarum var upp á tilsamans 193 miljardir krónur frá januar til apríl. Hetta eru 2 prosent meira enn somu tíð í fjør.

Kelda: offshore.no

Antares.fo

1.500 dagar uttan arbeiðsóhapp

Safe Ocean Service í Hirtshals hevur júst hátíðarhildið ein stóran merkisdag. Fyritøkan er farin um teir fyrstu 1.500 dagarnar uttan óhapp. Fyritøkan, ið hvønn dag hevur tæmastufólki úti á tildømis boripallum og sjóvindmyllum um allan heim, hevur ikki havt eitt einasta arbeiðsóhapp síðani byrjanina í 2012.

“Vit leggja sera stóran dent á trygdina, og allir meðarbeiðararnir fáa fleiri trygdarskeið, enn lógin ásetur. Harumframt hava vit okkara egnu venjingarstøð, har gamlir meðarbeiðarar allatíðina verða undirvístir, og har nýggir meðarbeiðarar fáa undirvísing í okkara leiðreglum, áðrenn teir verða sendir út til uppgávur”, sigur stjórin í Safe Ocean Service, Chris Durhuus.

Tá minni er at gera, brúkar Safe Ocean Service tíðina til at víðariútbúgva liðið av maskinmeistarum, elektrikarum, skipsmontørum, hydraulikarum, elektro- og pallmekanikarum. Trygdarskeiðini fevna millum annað um bjarging, trygd í hæddum og annað.

Tá skeiðini eru lokin, og ein lækni hevur givið meðarbeiðaranum eina víðkaða heilsuváttan, verður eitt sokallað fráländsskjal útflyggjað.

Sambært Chris Durhuus er samlaða fráländsvinnan tryggari enn mong handverkaraarbeiði á landi, tildømis innan múrara- og timburfakið. Orsøkin er stóra eftirlitið, sum bæði myndugleikar og fyrítøkurnar hava við arbeiðnum.

60 mans arbeiða hjá Safe Ocean Service, sum hvønn mánaða eisini letur eina virðisløn til tann meðarbeiðaran, ið er komin við besta hugskotinum at økja um trygdina.

Kelda: Hub North.

Antares.fo

Møgulig umhvørvisbumba við Flesjarnar

22.05.2016 - 09:18

Tíðindaskriv - Faroe Dive:

Í summar verða tað 9 ár síðani, at russiska skipið Olshana silgdi á land við Flesjarnar og seinni sakk. Sambart tí ið er komið fram alment, hevði skipið uml. 300 tons av gassolju og uml. 10 tons av smyrjuolju umborð, tá vanlukkan hendi í august 2007.

Í økinum har vanlukkan hendi eru í dag ógvuliga stór virðir fyri okkara samfelag. Hesi virði kunnu lættliga verða skadd ella fara fyri skeyti, um t.d. ein oljudálking stendist av vrakinum av russiska skipinum. Her verður serliga hugsa um ómetaligu stórfingnu náttúruna í sjónum við Flesjarnar har kópur, fuglur, hummarar og onnur skeljadjór, fiskur og annað lív stórtrívist. Harumframt er sera nógv vinnuligt virkseimi í økinum nakað frá har skipið sakk, ið er nær tengt at náttúruni. Serliga alingin av laks, í nærøkinum, kann verða sárbar fyri dálking av slíkum slag.

Um vit gera eina leysliga meting av virðunum, einans í samband við alingina, so eru 8 aliøkir lutfalsliga tætt við vrakið á Olshanu, sambart Landsverki. Hesi økir eru; A-85 (Undir neslandinum, A-03 Sundini norður (Svínáir), A-80 Sundini suður (Selatrað), A-05 Kollafjørður, A-81 Kollafjørður (Koldbanargjógv), A-82 Kaldbaksfjørður (uttari), A-10 Kaldbaksfjørður (innari) og A-06 Nólsoyarfjørður (Argjalandi). Um

vit hugsa okkum, at tá alifiskurin verður tikin at slakta er uml. 450 tons av fiski í hvørjum aliringi og hvørt alibrúk hevur uml. 12 ringar á sjónum og søluvirði er áleið 45 kr./kg.. So er potentiella virðið, ið er í vanda er $(12 \times 8 \times 450000 \times 45) = 1,94$ milliard Dkr. Tað er helst óhugsandi, at øll alioðini verða rakt samstundis, men tey eru hóast tað í vanda. Virðið í einum aliringi er áleið 450000 kg. X 45 kr./kg. = 20,25 millión Dkr.

Stutt eftir, at russiski trolarin var sokkin kom fram, at ein meting varð gjørd av kostnaðinum av at taka oljuna upp av vrakinum. Niðurstøðan av hesari kostnaðarmeting varð at kostnaðurin pr. Dag lá um 1.000.000,- kr. , og at arbeiðið kom helst at taka áleið 14 dagar at avgreiða. Sostatt segði metingin, at kostnaðurin var á leið 14 milliónir kr. ella áleið 75% av virðinum, ið ein aliringur við fiski í hevur. Í dag er uttan iva neyðugt at gera eina nýggja kostnaðarmeting av hesum arbeiðinum, av tí at so long tíð er fráliðin.

Leiðslan á føroyska vinnukavaraskúlanum vil mæla mynduleikunum til at fyrireikingar verða gjørdar til eina verkætlan, ið er í tveimum stigum fyrri at kannað og tryggja øki um Flesjarnar og ikki minst vinnuna í økinum ímóti einari møguligari oljudálking.

Fyrsta stig eigur at verða, at senda ein ROV (Remotely Operated Vehicle) niður á vrakið fyrri at 1) staðfesta um olja lekur úr vrakinum 2) filma og dokumentera vrakið 3) kannað hvørjum standi vrakið er í 4) savna nágreiniliga vitan um dýpið niður á botn, dekkið á skipinum, umstøður og viðurskifti á skipinum og rundan um skipið o.a. Hetta arbeiðið kundi møguliga verið avgreitt av t.d. Vørn, ið helst hevur útgerð til slíkt arbeiðið. Av tí at hendan vitanin er avgerðandi í samband við fyrireikingararbeiðið til eina møguliga kaving hevði verið avgerðandi, at umboð fyrri møguliga kavaratoymið var við fyrri at skráseta og kunna seg um umstøðurnar á vrakinum.

Fyrimunirnir við at brúka ein ROV til kanningar-arbeiðið uttanfyrri og rundan um vrakið er at hetta er lutfalsliga lætt at avgreiða og setir ikki stórvegis krøv til manning og tílíkt. Harumframt er hesin hátturin at samla vitan inn, heldur ikki so kostnaðarmikil. Vansarnir við einari ROV kanning er sjálvandi at ein slíkur neyvan sleppur inn í vrakið at savna vitan, ið arbeiðstoymið skal brúka at byggja sínar metingar á.

Næsta stigið eigur at verða, at fyrireika kaving niður á skipið, fyrri at fáa staðfest um olja er í skipinum og um so er, hvussu nógv olju talan er um og ikki minst hvussu oljan kann fáast upp úr skipinum.

Hetta stigið eigur at byggja á tað vitanina, ið varð fingin tilvega undir fyrsta stignum.

Í dag hevur føroyska kavarávinnan bæði førleikar og stóran part av útgerðini, ið skal til í samband við at fyrireika og skipa eina slíka kavaráverkætlan.

Kavaraskúlin mælir til, at um avvarandi mynduleikin ynskir at kavara skulu niður á vrakið, at tað verða í mestan mun føroyskir kavara og starvsfólk, ið fáamøguleikan at standa fyrri verkætlanini. Í føroysku kavarávinnuni eru einstaklingar og fyrirtøkur, ið hava servitan og førleikar við slíkum verkætlanum, sum henni, ið er nevnd omanfyrri.

Nordlysid.fo

Kanning: Føroyingar takka nei til flóttafólk

22.05.2016 - 09:30

Tíðindaskriv - John Petersen, upphavsmaður handan kanningina:

Í ljósinum av tí stóra kjakinum sum hevur tikið seg upp í Europa, er tað sera forkunnugt at fáa eina kanning frá Gallup at seta tøl á hvat føroyingar meina um hesar spurningar.

Ein kanning hjá Gallup Føroyar vísur, at greiður meiriluti av Føroya fólki er ímóti at taka flóttafólk til Føroyar. Og enn stórri meiriluti av fólkinum í Føroyum er ímóti at taka muslimsk flóttafólk til Føroyar (58,2%). Her eru úrslitini av kanningini:

1. Skulu Føroyar taka ímóti flóttafólkum?

Ja: 38% Nei: 51% Veit ikki: 11%

Til spurning 1 vóru tveir undirspurningar ið einans tey ið svaraðu ja til spurning 1 sluppu at svara uppá.

Undirspurningur A: Skulu Føroyar taka ímóti muslimskum flóttafólkum?

Ja: 75% Nei: 19% Veit ikki: 6%

Sum sagt, tað er einans 38% ið fingur hendan spurning. Tvs at 19% av teimum ið ynskja flóttafólk til Føroyar, ikki ynskja muslimsk flóttafólk til Føroyar. Gera vit eina lítla útrokning, so síggja vit at 19% av 38% er 7,22%, hetta kunnu vit leggja afturat teimum ið svaraðu nei til spurning 1. Vit fáa tíðskil 58,2% sum ikki ynskja muslimsk flóttafólk til Føroyar

Somuleidis kunnu vit gera við tey ið siga ja. 75% av 38% er 28,5%. Tað eru sostatt 28,5% av Føroya fólki ið ynskja at Føroyar skulu taka ímóti muslimskum flóttafólkum, og 58,2% eru ímóti.

Undirspurningur B: Skulu Føroyar taka ímóti kristnum flóttafólkum?

Ja: 96% Nei: 2% Veit ikki: 2%

Vit vildu ynskt at hesir báðir undirspurningarnir vóru settir til øll ið luttóku í kanningini, men tað var fullkomuliga ógjørligt at fáa Gallup Føroyar at ganga við til tað. Og næstan ógjørligt!! at fáa undirspurning A settan.

2. Skal avgerðin um at taka ímóti flóttafólkum út til fólkaatkvøðu?

Ja: 62% Nei: 33% Veit ikki: 5%

Aftur her er greið tala frá føroya fólki. Spurningurinn um flóttafólk verður settur so álvarsamur, at fólki ynskir hann út til fólkaatkvøðu um hann skuldi blivið aktuellur.

Vit ynsktu eisini at seta ein annan spurning ið kundi varpa ljós á hví føroyingar hava hesa støðu í spurninginum um flóttafólk. Hann var soljóðandi: "Er Islam í samsvar við tað føroyska virðisgrundarlagið?" Men tað var fullkomuliga ógjørligt at fáa Gallup Føroyar við uppá tað, Gallup noktaði at senda hendan spurning í umfar fyrri kundan.

Samanumtikið eru gott 2/3 (58,2%) ímóti at taka muslimsk flóttafólk til Føroyar, og knappliga 1/3 (28,5%) eru fyrri at taka muslimsk flóttafólk til Føroyar. Tá eru tey ið svara eg veit ikki, ikki tikin við. Innsamlingin til at fígga kanningina er fyrri tað mesta gingin fyrri seg á Facebook.

Vinarliga

John Petersen

Nordlysid.fo

Noreg: Inntøkurnar frá oljuni eru minkaðar við 63 prosentum

20.05.2016 - 12:46

Lækkandi oljuprísurnar sæst aftur í norska búskapinum. Fesk tøl frá norsku hagstovuni, Statistisk Sentralbyrå (SSB), vísa at nú merkist lækkandi oljuprísurnar farnu tveir árinum týðuliga aftur í inntøkunum hjá norska landskassanum.

Tølini hjá SSB yvir skattainntøkurnar frá olju- og gassfyrirøkunum vísa at tær gjalda munandi minni inn í felagskassan.

Frá januar til apríl í ár minkaði skattainntøkan frá kolvetnisvinnuni við 49,8 prosent til 8,8 milliardir norskar krónur, samanborið við sama tíðarskeið í 2015. Hetta hendir samstundis sum fyrstu fyra mánaðirnir í 2015 góvu 27,9 prosent minni í skattainntøkum frá kolvetnisvinnuni samanborið við sama tíðarskeið í 2014.

Serligi skatturinn hjá fyrirøkunum sum standa fyrri oljupumpingini minkaði í ár við 52,7 prosent til 13,8 milliardir krónur. Sama lækking í 2015, samanborið við 2014, var uppá 25,7 prosent.

Samlaða inntøkan frá feløgnum sum reka oljuvinnu í Noregi var uppá 22,6 milliardir krónur í ár, meðan talið í 2015 var uppá 46,5 milliardir krónur. Fra januar til apríl í 2014 var sama onntøkutal 63,4 milliardir norskar krónur.

Hetta gevur norska landskassanum ein inntøkumiss uppá 40,8 milliardir, ella heili 63,4 prosent eftir tveimum árum.

Í sama tíðarskeiði hava vanligu skattgjaldararnir rinda 193 milliardir í persónligum skatti. Tað er ein hækking uppá tveir prosent.

Oljan.fo

Finnur Fríði kemur á Fuglafjørð í kvøld

20.05.2016 - 11:33

Finnur Fríði, sum hevur fiskað svartkjaft, kemur á Fuglafjørð í kvøld.

Finnur Fríði hevur 2000 tons av svartkjafti, sum teir hava fiskað sunnanfyri og skulu landa til Havsbrún. Teir eru nú lidnir við svartkjaftakvotuna.

Tá ið Finnur Fríði hevur landað, verður farið á Skála, har teir skulu gera ymiskt viðlíkahald við skipið. Christian í Grótinum landaði 2550 tons av svartkjafti til Havsbrún í gjár.

Fiskur.fo

Jupiter kom á Fuglafjørð í gjárkvøldið

22.05.2016 - 22:57

Jupiter kom í gjárkvøldið á Fuglafjørð við svartkjafti.

Jupiter, hevur roynt sunnanfyri í føroyskum sjógvum, og teir landa 2500 tons av svartkjafti til Havsbrún. Fiskiskapurin hevur verið góður hendan túrin.

Tá ið Jupiter hevur landað, verður farið nýggjan túr eftir svartkjafti.

Fiskur.fo

Fyrsta steyp síðan Sir Alex

21.05.2016 - 21:03

Tá Wayne Rooney, liðskipari hjá Manchester United í dag kundi lyfta FA Cup Steypið á Wembley leikvøllinum, var hetta fyrsta steypið, sum sigursvanda Manchester-felagið vann síðan Sir Alex Ferguson gavst sum venjari í felagnum eftir 27 ár.

Síðan Ferguson hevur gingið minni væl í felagnum. Fyrst varð ein annar skoti, David Moyes heintaður úr Everton, men hann helt ikki í eitt heilt kappingarár.

Í 2014 tók so hollendingurin Louis van Gaal við, men tó uttan at liva upp til væntanirnar hjá fjepparunum.

Flest hava eisini roknað við, at van Gaal fór at gevast, ella vera uppsagdur, tá hetta kappingarárið varð av. Serliga hevur verið tosað um, at fyrrverandi Chelsea-venjarin, Jose Mourinho skuldi taka yvir. Men nú hevur van Gaal so vunnið steypið – tað fyrsta síðan Ferguson – og spurningurin er um tað er nóg mikið til at sleppa at vera verandi.

Longu í kvøld skrivur BBC frá ónevndum keldum, at Manchester United tó hevur gjørt av at seta Mourinho ístaðin.

Portal.fo

Effodeildin: Her eru málskorarar og úrslit frá 12. umfari

22.05.2016 - 17:09

Síðstu fýra dystirnir í bestu føroysku fótbóltsdeildini hjá monnum. KÍ er nýtt einsamalt oddalið við 26 stigum. Framvegis er øgiliga tætt í oddinum.

Her eru úrslitini

KÍ - TB (1-0)

Jóannes Bjartalíð 1-0

ÍF - B36 (0-0)

B68 - AB (2-2)

Bjarki C. Nielsen 0-1

Patrik Johannesen 0-2

Hákun Edmundsson 1-2

Michal Przybilski 2-2

HB - NSÍ (3-4)

Pól Jóhannus Justinussen 0-1

Klæmint A. Olsen brotsspark 0-2

Poul Ingason 1-2

Petur Knudsen 1-3

Poul Ingason 2-3

Pól Jóhannus Justinussen 2-4

Øssur Dalbúð brotsspark 3-4

Støðan eftir 12 umfør

1. KÍ (26 stig)

2. Víkingur (25 stig)

3. NSÍ (24 stig)

4. B36 (24 stig)

5. HB (18 stig)

6. ÍF (15 stig)

7. Skála (9 stig)

8. TB (9 stig)

9. AB (9 stig)

10. B68 (5 stig)

Portal.fo

Mourinho verður allarhelst United venjari

22.05.2016 - 17:33

Alt talar fyri, at José Mourinho verður venjari í Manchester United komandi kappingarár. Nógv hevur verið gitað, um hvar portugisiski venjarin fór at enda, eftir at hann varð uppsagdur í Chelsea fyrr í ár, og allatíð hevur United verið millum uppskotini. Fleiri bretskir miðlar hava seinastu dagarnar skrivað, at Mourinho er komin ásamt um sáttmála við United, og hóast hvørki felagið ella Mourinho hava váttað tíðindini, so hevur núverandi venjarin, Louis van Gaal, blást lív í tíðindini. Ein tíðindamaður hjá Sky Sport vil vera við, at tá hann herfyri spurdi van Gaal um tíðin hjá honum í United var av, so var svarið einfalt, at “tað var liðugt”. Manchester United vann FA Cup um vikuskiftið, men steypið hevur ikki verið nokk hjá mongu fjepparunum, ið halda, at kappingarárið í ár hevur verið út av lagi vánaligt. Sum skilst hevur Paris St Germain bjóðað Mourinho ein sáttmála, men av tí at ein sáttmáli var í væntu í United, valdi hann at takka nei. Portal.fo

Føroyar millum tryggastu ferðamál í heiminum

20.05.2016 - 12:32

Nógvar yvirgangsatsóknir hava verið móti ymiskum ferðamálum runt í heimi seinastu árinum, og alsamt fleiri fólk kenna seg ótrygg, tá tey fara út at ferðast.

Í tí sambandi hevur Berlingske spurt seg fram hjá nøkrum serfrøðingum, um hvørji ferðamál teljast millum tey tryggastu í heiminum.

Og ikki heilt óvæntað eru Føroyar at síggja á listunum.

Í heila tikið eru smá oyggjasamfeløg ovarlaga á listunum hjá teimum ymsu serfrøðingunum, men ein teirra tekur Føroyar fram um øll onnur.

Heimsfjakkarin, Henrik Jeppesen, ið hevur vitjað øll 193 londini í heiminum seinastu seks árinum, metir, at Føroyar hoyra heima ovast á hansara lista.

- Tað er ikki málið hjá yvirgangsmonnum at bumba lítlar oyggjar. Tí eru Føroyar nokk seinasta staðið í heiminum, ið vit skulu óttast yvirgang. Á flestu lítlum oyggjum í heiminum kenna fólk hvønn annan, og tað ber ikki til at fjala seg, um tú gert okkurt býtt. Yvirskipað haldi eg, at jú minni oyggin er, minni er vandin fyri yvirgangi, sigur Henrik Jeppesen, ið sostatt velur Føroyar, hóast Føroyar ikki eru sjálvstøðug tjóð.

Í hinum endanum á listanum, altso, tey lond, har vandin er størstur fyri yvirgangi, teljast lond sum Sýrialand, Libya, Somalia, Afghanistan og Suðursudan.

Portal.fo

Stjórnarskipan: Sambandið vil ikki vera við

20.05.2016 - 17:33

Sambandsflokkurin melder seg út úr samráðingunum um eina føroyska stjórnarskipan longu eftir fyrsta fundin, sum var í dag.

- Sambandsflokkurin tekur sjálvandi ikki undir við slíkum politikki, ið vil fremja óbótaligan skaða á samfelagið, sigur Bárður á Steig Nielsen, floksformaður eftir at hann hevur staðfest, at kravið er, at stjórnarskipanin skal standa oman fyri grundlógina.

Í einum skrivi, sum sambandsformaðurin hevur skrivað eftir fundin í dag, leggur hann eisini eftir hinum sokallaða samríkjaflokkinum í føroyskum politikki, Javnaðarflokkinum.

- Tað er týðiligt, at Javnaðarflokkurin svíkir síni vallyftir, og letur seg draga eftir hárinum. Áðrenn løgtingsvalið segði Javnaðarflokkurin seg vera samríkisflokk, men flokkurin er snaraður 180 stig, nú hann saman við Tjóðveldi og Framsókn arbeiðir fyri einari víðgongdari stjórnarskipan, sum brýtur við grundlógina, ríkið og Ríkisfelagsskapin, skrivar Bárður á Steig Nielsen í skrivinum, sum kann lesast á lesarin.fo

Portal.fo

Løgreglan: Smágenta stongdi ommuna inni

22.05.2016 - 10:17

- Ein eldri kvinna ringdi til løgregluna í morgun. Tað vísti seg, at eitt ára gamla ommudótturin hevði stongt ommuna inni.

Vakhavandi á støðini í Havn greiðir frá, at løgreglan hevur havt eina óvanliga friðarlíga nátt, og tað einasta sum var at skriva heim um var, at ein genta hevði stongt ommuna inni. Men omman hevði telefon hjá sær, so tað varð skjótt avklárað.

Vakthavandi greiddi eisini frá, at ferðmátingar vóru gjørðar í nátt, men at ongin varð tikin, hóast fleiri vórðu steðgaði.

- Kanningar vórðu gjørðar á Høgareyni, har 50 bilar blivu steðgaðir, men mál spurdist burturúr, tí øll skikkaðu sær væl.

Vakthavandi greiðir frá, at tað var so friðarligt í Havn, at okkurt skonkistað valdi at stongja dyrnar væl áðrenn vanliga afturlatingartíð.

- Alt var nokk farið til Vestmannar, segði vakthavandi at enda.

Seinasta samdøgurið hevur sostatt verið í greiðum mótsetningi til undanfarna samdøgur, tá alt møguligt hendi.

- Leygarmorgunin fekk løgreglan fráboðan um, at bilur var stolin í Havn, og at koyrt var við øðiligari ferð. Hetta sá løgreglan á trackingskipan í bilinum, tá hesin varð funnin. Ferðmáttarin hevur verið heilt uppi á 156 km/t í Havnardali til dømis, upplýsir løgreglan.

Á veg úr Havnini, inn móti Streymnesi brutu hesir somu menn inn í Okkara, har ein rúgva av øl og eitt kassaapparat varð stolið. Í Streymnesi varð nýggjur bilur stolin, og tá hesin fór av vegnum í Leirvík, varð tumlað, og teir sluppu við einum bili til Fuglafjørð.

Løgreglan greiðir frá, at tað var rættuliga skjótt og ómaksleyst at finna útav, at talan var um somu menn í øllum hendingunum hasa náttina. Málið er longu avgreitt upplýsir løgreglan, og teir kunnu vænta sær straff fyri allar ónotur sínar.

- Soleiðis kunnu vaktirnar vera so ymiskar, sigur vakthavandi at enda.

Portal.fo

Næraberg fullfermdur á Kollafjørð í morgin

22.05.2016 - 15:16

Næraberg kemur á Kollafjørð tíðliga í morgin við 3.200 tonsum av heilfrystum svartkjafti. Landað verður í Kollafirði, skrivar JN.fo.

JN.fo tosaði við skiparan, John Leif Joensen fyrr í dag, og hann segði, at nú var tað góður svartkjaftur teir fingur. Teir hava roynt sunnalaga í føroyskum sjógvi.

Sambært JN.fo liggja teir í lýtuni suður úr Nólsoynni og vaska alt skipið.

Tað eru 40 mans við Næraberg hendan túrin, upplýsir JN.fo

Portal.fo

Danjal av Rana 21.05.2016 (22:56)

Hava fingið yvir 20 milliónir krónur í gávum

Neyvan nakrantíð hava so nógv fólk vitja Vatnsoyrrar samstundis sum seinnapartin í dag, tá opið hús var vesturi á Zarepta í samband við, at nýggi bygningurin verður tikin í nýtslu í ár. umframt tey 150, sum eru á familjulegu hesa vikuna, høvdu yvir 300 gestir leita sær vestur til móttøkuna.

Talan er um ein bygning á 2.300 fermetrar, sum skal húsa gentunum, sum koma á summarlegur har vesturi. 12 nýggj gentukømur eru í bygninginum, við 12 seingjarplássum í hvørjum kamari.

Harumframt er skrivstova, goymslurúm, spæliúm, upphaldsstova, spælihøll, skiftingarrúm og svimjihøll í nýggja bygninginum.

Bygnignurin hevur kostað 26,8 milliónir krónur og sambært Birgir Andreasen er lánið í bygninginum nú um 6,5 milliónir krónur. Sostatt hevur Zarepta fingið yvir 20 milliónir krónur inn í gávum til byggjarbeiðið.

Birgir Andreasen hevur sitið í bygginevndini fyri Zarepta og er sera fegin, nú bygningurin loksins verður tikin í brúk.

- Arbeiðið at byggja út her vesturi byrjaði longu fyri 10 árum síðani, á heysti 2006. Í 2009 lögdu vit eina heildarætlan fyri Vága kommunu, har vit greiddu frá, hvat vit sóu fyri okkum í framtíðini og stutt seinni fingur vit grønt ljós frá kommununi, sigur Birgir Andreasen.

Hann greiðir frá, at síðani var farið undir at samla loyvi og góðkenningar, tí økið norðan fyri gamla Zarepta, var ikki umfatað av byggisamtyktini fyri Vatnsoyrar og tí mátti Zarepta bæði biðja um at fáa lendi, umframt at søkja um loyvi bæði her og har at sleppa at byggja á tað.

Í mai 2012 vóru tó øll loyvini komin upp á pláss og í januar 2013 var farið undir at byggja. Nú, góð trý ár seinni, er bygningurin klárur at nýta, tó at alt ikki er heilt liðugt enn. Svímjihøllin, spælihøllin og umskiftingarrúmin, tað vil siga øll niðasta hæddin, eru ikki liðug enn.

Birgir Andreasen veit ikki enn at siga, nær arbeiðið verður gjørt liðugt.

- Nú eru fólk móð, men vit fáa at síggja í heyst. Tá fara vit at tosa saman aftur um hvørjir møguleikarnir eru. Karmarnir eru lagdir, so eg havi góðar vónir um, at vit skjótt megna at fara í gongd við restina av arbeinum.

In.fo

Danjal av Rana 21.05.2016 (23:36)

Mest sum alt er fríviligt arbeiði

Nýggi bygningurin vesturi á Zarepta, sum verður róptur Niðaralón, er nú tikin alment í nýtslu, og til móttøkuna í dag høvdu yvir 300 fólk leitað sær vestur at síggja húsini og taka lut í hátíðarløtuni.

Poli Vang hevur verið ein teirra, ið hevur staðið fyri arbeiðinum hesi trý árin, byggingin hevur vart. Trúfastur hevur hann møtt upp so gott sum hvønn arbeiðsdag har vesturi, hann og nakrir mans afturat sær.

Hesi trý árin hava teir havt fastar arbeiðsdagar trýggjar ferðir um vikuna, og hóast uppmøtingin hevur verið misjovn og at tað til tíðir eru komnar áheitanir av Zarepta til brøðrasamkomurnar kring landið um at taka lut í byggjarbeiðinum, so eru nakrir, sum hava møtt upp trúliga, so hvørt sum hvønn arbeiðsdag.

- Onkrir av okkum eru vorðnir pensjónistar, so vit hava havt tíð at gingið her vesturi og arbeitt, sigur Poli Vang við einum stórum smíli, nú dyrnar eru latnar upp og kømurini tikin í brúk. Men, sigur hann, tað eru ikki bara teir gomlu, sum hava stríðst.

- Ein bólkur av ungum úr Eysturoynni hava verið her mest sum hvønn leygardag, vit hava arbeitt og tey hava gjørt eitt megnararbeiði fyri okkum eisini, sigur hann.

Arbeiðsdagarnir hava verið trýggjar ferðir um vikuna frá august til mai mánað, og steðgur hevur so verið meðan familjulegur og summarlegur hava verið í summarmánaðunum.

- Ein stórir partur av øllum arbeiðinum er gjørdur av frívillegari arbeiðsmegi. Uttandura hava vit fingið góða, kóna og professionella hjálp til nógv, men innandura er tað so gott sum bara gólvklæðningin, vit ikki hava lagt sjálvur, sigur Poli Vang.

Hann er sum vera man sera fegin um, at so langt er komið áleiðis við húsunum. Tey eru tó ikki liðug enn og Poli Vang viðgongur, at júst nú eru hann og hinir arbeiðsmenninir móðir, so summarsteðgurin kemur væl við. Enn veit hann ikki, nær farið verður undir at gera restina av húsunum.

- Tað er ein spurningur um orku, bæði hjá arbeiðsfólki og figgjjarliga orku. Tó so, lítið manglar í at gera spælihøllina lidna, men svímjihøllin er ein størri undirtøka, sigur Poli Vang.

In.fo

Danjal av Rana 22.05.2016 (08:14)

Miriam førir verkið hjá pápanum víðari

- Hetta er ein ómetaliga stórir dagur fyri okkum øll, sum eru góð við Zarepta, sigur Miriam Rasmussen, sum situr í nevndini fyri Zarepta.

Yvir 300 fólk vóru komin til móttøkuna, tá Niðaralón varð tikin í nýtslu í gjár. 144 nýggj seingjarpláss standa tilreiðar at taka ímóti gentunum í summar. Gomlu gentukømurini verða nú nýtt til starvsfólkakømur og har eru eisini gjørði smærri broytingar. Millum annað eru gomlu

koyggjusengurnar koyrdar út og nýggjar sengur settar inn. Pláss er gjørt fyri fýra fólkum á hvørjum starvsfólkarúmi.

- Umframt at gleðast um nýggja bygningin og tær góðu umstøðurnar, sum genturnar fáa, so er tað sera gleðiligt, at tað hevur verið gjørligt hjá okkum at betra so nógv um umstøðurnar hjá starvsfólkunum á legunum, siur Miriam Rasmussen.

Miram Rasmussen er dóttir Brynleif Hansen, sum tók stig til summarlegurnar í síni tíð. Summarlegurnar byrjaði við Áir í 1965, men hava verið hildnar á Zarepta síðani 1967. Samstundis sum fyrstu bygningarnir hjá Zarepta vóru bygdir á Vatnsoyrum, vóru eisini húsini hjá Brynleif og Else Hansen bygd. Her búði Miriam Rasmussen eisini til hon var 17 ára gomul. Brynleif Hansen lat lív í flogvanlukkuni á Knúki í Mykinesi 26. septembur 1970.

Hon dylir tó ikki fyri, at tað er ein serlig kensla, at nú standa á odda fyri tí arbeiði, sum pápi hennara byrjaði, og at sita í leiðsluni, nú Zarepta byggir út.

- Eg eri voksin upp á Vatnsoyrum og havi verið á summarlegu hvørt einasta summar, longu áðrenn eg var fødd. Mamma bar meg undir belti, tá fyrstu summarlegurnar vóru við Áir í 1965. Um hetta var ein vanlig fyritøka, so hevði Zarepta kanska farið í arv til mín longu tá, men Zarepta er eitt andaligt arbeiði. Tí er tað ikki fyrst og fremst gjøgnum pápa mín, at eg eri knýtt til Zarepta, men gjøgnum blóð Kristusar, sigur hon.

In.fo

Áki Bertholdsen 22.05.2016 (09:00)

Nú er nokk av matstovum í miðbýnum í Havn

– Nú eru tað nokk av matstovum í Miðbýnum í Havn.

Tað staðfesti Tróndur Sigurðsson, formaður í Byggi- og býarskipanarnevndini í Tórshavnar Býráð.

– Ikki minst er tað nógv mikið av hasum ólukku pitsa-matstovunum, sum hann ikki duldi fyri, at hann ynskti bæði niður og norður.

Tað er ein orsök til, at býráðið ikki tók undir við umsitingini hjá býráðnum. Umsitingin hevði annars mælt til at lata eitt felag, sum ætlaði at gera eina indiska matstovu, fáa húsið í Tórsgøtu, sum Skyn hevur hildið til í. Ístaðin vóru tað teir báðir sniðevanarnir, Guðrun og Guðrun, og Soul Made, sum fingi bygningin.

Tróndur Sigurðsson sigur, at tað talan eru um føroyskar sniðgevarar, og føroysk framleiðsla, sum kunnu hava nógv gott at bera miðbýnum.

Bogi Andreasen er ósamdur, tí talan er um Tórsgøta, sum ætlanin er at hava til mentanargøtu burtur av.

Tí heldur hann, at Klippfisk og Rithøvundafelagið áttu at fingið húsin, tí tað hevði hóskað seg betri til Tórsgøtu.

Helena Dam á Neystabø heldur, at hugskotini hjá Boga Andreasen høvdu sampakkað væl við ætlanina at gera Tórsgøtu til eina mentanargøtu, men tá ið tað ikki vann frama, eru sniðevanarnir eitt gott tiltak.

Tað vóru nú ikki øll, sum vóru samd í tí, tí Tórsgøta er ikki bara mentanargøta, tí har eru eisini fleiri handlar, barrir, umframt diskotek, og annað, og Marin Katrina Frýdal var ein av teimum, sum dámdu væl at vit fáa tvær nýskapandi, føroyskar fyritøkur í húsin.

In.fo

[Jóannes Hansen](#) 22.05.2016 (10:10)

Sverri setti allar hinar upp á pláss

Tað gekk upp á stás, tá ið froyiski rógvarin Sverri Nielsen fyri løtu síðani luttók í innleiðandi kapping í OL kvalifikatióini, sum í hesum døgum er í Luzern í Sveis.

Sverri Nielsen var í innleiðandi kapping ímóti rógvarum úr Ungarn, Russlandi, Ísrael, Australia og USA, og froyiski rógvarin vant burtur úr øllum avbjóðaranum. Harvið eru sannlíkindini uppafur størri fyri, at froyiski rógvarin fer at luttaka í OL í Brasil í august.

Talan var um sannførandi sigur, tí Sverri var hálv fjórða sekund betri enn hjá næsta avbjóðaranum. Tíðin hjá Sverri á 2000 metra teininum var 6.53.65.

Tíðin hjá rógvaranum úr Ungarn var 6.57.24, Russland endaði á triðja plássi í tíðini 7.02.48, og hinar tíðirnar vóru Ísrael 7.14.06, Australia 7.16.55 og USA 7.18.85.

Sverri luttók í riðli tvey. Merkisvert er tað, at vinnaratíðin hjá honum var betri, enn vinnaratíðin var hjá teimum, ið vóru fremstir í riðli eitt og trý.

Tveir teir bestu í hvørjum riðli halda fram í kappingini.

In.fo

Vilmund Jacobsen 22.05.2016 (10:22)

Fingu sløk 500 egg tilsamans

Teir, sum vóru og rændu nátaegg vestantil á Sandoyinni í gjár, fingur væl av eggum í mun til undanfarin ár.

Eins og annar sjófuglur hevur náatin eisini verið í minking, men undir ræningini í gjár fingur menn fleiri egg enn seinna árin annars, tó at hetta ikki kann metast við tey góðu árin.

Teir, sum rændu í Lonini, fingur 280 egg í gjár, og tað er eini 80 egg fleiri enn undir ræningini í fjør. Dagurin um hesa tíðina í fjør eydnaðist ikki so væl. Tað fór at regna illa um middagsleitið, og tískil gjørdist dagurin ikki so drúgvur.

Men, sandoyingar vóru ikki bara í Lonini í gjár. Ein annar bólkur av bjargafólki var norðrari á oygni, har hesir plaga at ræna, og teir fingur 200 egg, sum er umleið 100 fleiri enn í seinastu og næstseinastu ræning. Soleiðis fingur sandoyingar 480 nátaegg tilsamans í gjár.

Í Lonini eru siðini nógv longri enn hjá bjargamonnum, sum í gjár vóru norðari á oygni. Í Lonini brúka teir spæl, sum verður drivið við motori at hála menninar upp aftur við. Lonin er umleið 300 metrar høg, og her kunnu fleiri verða niðri á rókunum í senn.

Bjargamenninir, sum í gjár fingur 200 egg, fara ikki so langt niður í bergið. Teir fara vanliga niður á tær ovastu røkurnar, og her verður siðmaðurin drigin uppafur við handamegi. Gingið verður fram við eggini, og síðan verður farið út av, har mett verður, at eggini eru.

In.fo

Hallur av Rana 22.05.2016 (11:00)

Størri áhugi fyri einalærarstarvi enn stjórarstarvi

Tað tykist, at størri áhugi er millum lærarar at taka við størvum sum einalærarar ella útoyggjalærarar enn við stjórarstørvum.

Fyrr í vikuni var freistin úti fyri at søkja skúlastjórarstørvini í Vestmanna og Tvøroyrar skúla, umframst størvini sum útoyggjalærarari í Svínøi og einalærarari í Haraldssundi og Fámjin.

Flestu umsóknir vóru til starvið sum einalærarari í Haraldssundi. Heili ellivu fólk søktu um tað starvið. Tað skrivur Skúlablaðið á síni heimasíðu.

Síðani vóru tað sjey fólk, ið søktu starvið sum útoyggjalærarari í Svínøi, har skúlin letur upp aftur eftir, at ein smábarnafamilja er flutt út á oynda, meðan triggjar umsóknir vóru til starvið sum einalærarari í Fámjin.

Hóast áhugin fyri skúlastjórastørvunum ikki var eins stórir sum størvini í Svínø og Haraldssundi, so hevur Mentamálaráðið nakrar umsóknir at velja í.

Fýra umsóknir vóru nevniliga til starvið í Vestmanna skúla, meðan triggjar vóru til starvið í Tvøroyrar skúla.
In.fo

Eirikur Lindenskov 22.05.2016 (23:39)

Arbeiðið fyri javnrættindum heldur fram

Átta ting- og landsstýriskvinnur hava verið á ráðstevnuni Women Deliver 2016, sum hevur verið í Keypmannahavn. Tær hava sent soljóðandi skriv:

»Í døgnum 16. til 19. vóru tingkvinnur á ráðstevnuni Women Deliver 2016 í Keypmannahavn. Hetta er fjórða altjóða ráðstevna undir hesum heitinum. Ráðstevnan verður hildin triðja hvørt ár og byggir á altjóða ráðstevnurnar undir ST, sum fyrstu ferð vóru í Meksiko í 1975. Úti við 6.000 luttakarar úr øllum heiminum vóru í Keypmannahavn, og evnini vóru fjølbroytt, áhugaverd og í nógvum førum eisini viðkomandi fyri Føroyar.

Ráðstevnan er viðkomandi fyri øll heimsins lond og fyri allar politikarar. Ráðstevnan setir fokus á livikor hjá gentum og kvinnum í øllum heiminum sum partur av arbeiðinum við at røkka málunum, ið ST hevur sett sær – eisini nevnd Sustainable Development Goals.

Hetta arbeiði er eisini viðkomandi fyri okkum í Føroyum, bæði heima og sum partur av altjóða samfelagnum. Gerandisdagurin í altjóðagjørda samfelagnum krevur, at vit eru við í avgerðunum og menningini av altjóða gongdini.

Stríðið fyri javnstøðu, sum okkara formøður hava ført, hava vit skyldu til at halda fram við. Vit skulu duga at geva okkara yngru ættarliðum stafettina, tí at hóast vit eru komin langt í Føroyum í mun til londini í triðja heiminum, er tað framvegis eitt stórt arbeið, sum skal gerast. Og vunnin rættindi á javnstøðuøkinum kunnu skjótt missast.«

Virðingarmest,

Eyðgunn Samuelsen, landsstýriskvinna í almanna- og javnstøðumálum
Sirið Stenberg, landsstýriskvinna í heilsu, orku og umhvørvi
Annika Olsen, tingkvinnu fyri Fólkaplokk
Elsebeth Mercedes Gunnleygsdóttir, tingkvinnu fyri Fólkaplokk
Kristianna Winther Poulsen, tingkvinnu fyri Javnaðarflokk
Katrín Kallsberg, tingkvinnu fyri Tjóðveldi
Óluva Klettskarð, tingkvinnu fyri Tjóðveldi
Sonja Jógvansdóttir, uttanflokka-tingkvinnu
In.fo

Andlát

Klæmint Tausen, Tórshavn, ættaður úr Runavík, andaðist í Rituvík, hóskvøldið 19. mai. 87 ára gamal.

Anna Malena Matras Jacobsen, vanligu nevnd Annelena, Klaksvík andaðist á Sambýlinum á Heygnum hósdagin 19. mai, 86 ára gomul.

Sigga á Grømma, ættað úr Klaksvík, búsitandi í Frederikssund, andaðist á sjúkrahúsinum í Hillerød 18. mai, 69 ára gomul.

Jørgin Ejdesgaard, ættaður av Eiði, búsitandi í Farsund í Norra andaðist týsdagin 17. mai, 53 ára gamal.

Helga Maria Joensen, fdd Carlsson, Trshavn andaist á Landssjúkrahúsinum mikudagin 18. mai, 70 ára gomul.

Ísak Isaksen, Tjørnuvík andaist á Korndalsbýlinum tsdagin, 93 ára gamal.

Martin Hammer Gthe, Norragtu, andaist á Landssjúkrahúsinum 17. mai, 67 ára gamal.
